


Żewġ kwadri bix-xbieha ta' San Pietru

Mario Fenech



fil-knisja San Publiju fir-Rabat

Wiehed mill-artisti l-kbar li għexu matul is-seklu tmintax bejn is-sena 1710 u s-sena 1773 kien is-Senglean Francesco Vincenzo Zahra.

Huma hafna x-xoghlijiet kbar tiegħu li nsibu fil-knejjes tagħna. Dan l-artist hallielna patrimonju kbir ta' xogħol artistiku mil aqwa li fuqu mxew bosta segwaci tiegħu fix-xoghlijiet tagħhom.

Fost dawn il-kwadri nsemmu tnejn li fihom pinga xeni mill-isbah tat-twaqqif tal-Ewkaristija Mqaddsa. Dawn jinsabu wiehed fil-kappella tas-Santissmu Sagrament fil-Bażilika ta' Santa Elena f'Birkirkara u l-iehor fil-Knisja ta' San Publiju li hemm annessa mal-Kollegġjata ta' San Pawl fir-Rabat Malta.

F'dawn iż-żewġ kwadri l-artist għazel li jaghti importanza lil figura ta' San Pietru, il-blata li fuqu kellha tinbena l-Knisja.

Fil-kwadru tal-Knisja ta' San Publiju fi-Rabat, fejn pitter ukoll il-kwadri tal-Immakulata Kuncizzjoni flimkien ma' dak ta' Sant Antnin ta' Padova fejn f'din ix-xena naraw lil San Pietru għarkupptejh fl-art b'idejh ma' xulxin iserrhu mill-

minkeb fuq banketta żgħira. Hawn narawh qed josserva lil Ġesù qiegħed iżomm l-Ostja Mqaddsa f'tit il-fuq mill-kalci. Id-dixxipli l-ohrajn jidhru mdawwrin mal-mejda jaraw din il-ġrajja kbira qed isehh quddiemhom.

Fejn riglejn Ġesù quddiem San Pietru jidhru żewġ imfietah kbar li jindikaw dak li kellu jagħmel dan il-qaddis fit-tmexxija tal-Knisja mwaqqfa minn Ġesù Kristu fuq din l-art.

Fil-kwadru l-iehor, dak ta' Birkirkara li pingieh flimkien mal-kwadru Titulari tal-istess Knisja fis-sena 1763, ix-xena hija kważi l-istess, bid-differenza li lil Ġesù l-artist pingieh bil-wieqfa. F'din ix-xena l-id il-leminja ta' Ġesù, bħal fil-kwadru tar-Rabat qiegħda żżomm l-Ostja mbierka f'tit il-fuq mill-kalci li hemm fuq il-mejda.

F'dan il-kwadru wkoll naraw lil San Pietru għarkupptejh fl-art b'idejh ma' xulxin iħares 'il fuq lejn din ix-xena divina. Fl-art bejn il-figuri ta' San Pietru u San Ġwann iż-żgħir jidhru wkoll żewġ imfietah kbar. Il-kumplament tax-xena kif ukoll il-kuluri ta' dawn iż-żewġ xoghlijiet, tista' tgħid li huma kważi identici bi f'tit differenzi li hemm hija fil-kwadru ta' Birkirkara fejn tidher il-figura tal-Missier Etern fil-parti ta' fuq tat-tila flimkien mal-Ispirtu s-Santu.

Żewġ kwadri ta' livell artistiku kbir li fihom Francesco Zahra mhux biss jagħtina x'nifhmu kemm hija ta' importanza kbira din il-ġrajja tat-twaqqif tal-Ewkaristija minn Ġesù fuq din l-art, iżda wkoll il kobor ta' San Pietru bħala kap tal-Knisja.



fil-Bażilika Sant'Elena B'kara